



श्री जगन्नाथ अष्टकम् (Shri Jagannath Ashtakam)



श्री जगन्नाथ अष्टकम्

कदाचित् कालिन्दी तट विपिन सङ्गीत तरलो
मुदाभीरी नारी वदन कमला स्वाद मधुपः
रमा शम्भु ब्रह्मामरपति गणेशार्चित पदो
जगन्नाथः स्वामी नयन पथ गामी भवतु मे ॥१॥

भुजे सव्ये वेणुं शिरसि शिखिपिच्छं कटितटे
दुकूलं नेत्रान्ते सहचर-कटाक्षं विदधते ।
सदा श्रीमद्-वृन्दावन-वसति-लीला-परिचयो
जगन्नाथः स्वामी नयन-पथ-गामी भवतु मे ॥२॥

महाम्भोधेस्तीरे कनक रुचिरे नील शिखरे
वसन् प्रासादान्तः सहज बलभद्रेण बलिना ।
सुभद्रा मध्यस्थः सकलसुर सेवावसरदो
जगन्नाथः स्वामी नयन-पथ-गामी भवतु मे ॥३॥

कृपा पारावारः सजल जलद श्रेणिरुचिरो
रमा वाणी रामः स्फुरद् अमल पङ्केरुहमुखः ।
सुरेन्द्रैर् आराध्यः श्रुतिगण शिखा गीत चरितो
जगन्नाथः स्वामी नयन पथ गामी भवतु मे ॥४॥

रथारूढो गच्छन् पथि मिलित भूदेव पटलैः
स्तुति प्रादुर्भावम् प्रतिपदमुपाकर्ण्य सदयः ।
दया सिन्धुर्बन्धुः सकल जगतां सिन्धु सुतया
जगन्नाथः स्वामी नयन पथ गामी भवतु मे ॥५॥

परंब्रह्मापीडः कुवलय-दलोत्फुल्ल-नयनो
निवासी नीलाद्रौ निहित-चरणोऽनन्त-शिरसि ।

रसानन्दी राधा-सरस-वपुरालिङ्गन-सुखो
जगन्नाथः स्वामी नयन-पथगामी भवतु मे ॥६॥

न वै याचे राज्यं न च कनक माणिक्य विभवं
न याचेऽहं रम्यां सकल जन काम्यां वरवधूम् ।
सदा काले काले प्रमथ पतिना गीतचरितो
जगन्नाथः स्वामी नयन पथ गामी भवतु मे ॥७॥

हर त्वं संसारं द्रुततरम् असारं सुरपते
हर त्वं पापानां विततिम् अपरां यादवपते ।
अहो दीनेऽनाथे निहित चरणो निश्चितमिदं
जगन्नाथः स्वामी नयन पथ गामी भवतु मे ॥८॥

जगन्नाथाष्टकं पुन्यं यः पठेत् प्रयतः शुचिः ।
सर्वपाप विशुद्धात्मा विष्णुलोकं स गच्छति ॥९॥

इति श्रीमद् शंकराचार्यविरचितं जगन्नाथाष्टकं संपूर्णं ॥

« . . * . . »

Shri Jagannath Ashtakam

kadācit kālindī taṭa vipina saṅgīta taralo
mudābhīrī nārī vadana kamalā svāda madhupaḥ
ramā śambhu brahmāmarapatī gaṇeśārcita pado
jagannāthaḥ svāmī nayana patha gāmī bhavatu me ||1||

bhuje savye veṇuṃ śīrasi śikhipicchaṃ kaṭitaṭe
dukūlaṃ netrānte sahacara-kaṭākṣaṃ vidadhate |
sadā śrīmad-vṛndāvana-vasati-līlā-paricayo
jagannāthaḥ svāmī nayana-patha-gāmī bhavatu me ||2||

mahāmbhodhestīre kanaka rucire nīla śikhare
vasan prāsādāntaḥ sahaja balabhadreṇa balinā |
subhadrā madhyasthaḥ sakala sura sevāvasarado
jagannāthaḥ svāmī nayana-patha-gāmī bhavatu me ||3||

kṛpā pārāvāraḥ sajala jalada śreṇiruciro
ramā vāṇī rāmaḥ sphuraḍ amala paṅkeruha mukhaḥ |
surendrair ārādhyāḥ śrutigaṇa śikhā gīta carito
jagannāthaḥ svāmī nayana-patha-gāmī bhavatu me ||4||

rathārūḍho gacchan pathi milita bhūdeva paṭalaiḥ
stuti prādurbhāvam pratipadamupākṛṇya sadayaḥ |
dayā sindhurbandhuḥ sakala jagatām sindhu sutayā
jagannāthaḥ svāmī nayana patha gāmī bhavatu me ||5||

parambrahmāpīḍaḥ kuvalaya-dalotphulla nayano
nivāsī nīlādrau nihita-caraṇo'nanta śīrasi |
rasānandī rādhā-sarasa-vapurāliṅgana-sukho
jagannāthaḥ svāmī nayana-pathagāmī bhavatu me ||6||

na vai yāce rājyaṃ na ca kanaka māṇikyā vibhavaṃ
na yāce'haṃ ramyāṃ sakala janakāmyāṃ varavadhūṃ ।
sadā kāle kāle pramatha patinā gīta carito
jagannāthaḥ svāmī nayana patha gāmī bhavatu me ॥7॥

hara tvaṃ saṃsāraṃ drutataram asāraṃ surapate
hara tvaṃ pāpānāṃ vitatim aparāṃ yādavapate ।
aho dīne'anāthe nihita caraṇo niścitamidaṃ
jagannāthaḥ svāmī nayana patha gāmī bhavatu me ॥8॥

jagannāthāṣṭakaṃ puṇyaṃ yaḥ paṭhet prayataḥ śuciḥ
sarvapāpa viśuddhātmā viṣṇulokaṃ sa gacchati ॥9॥

**iti śrīmad śaṃkarācāryaviracitaṃ jagannāthāṣṭakaṃ
sāmpūrṇaṃ ॥**

